

سخنان

مؤسس خاندان اجتہاد

استاذ الکل فی الکل حضرت محیی المملۃ والدین مولانا المولوی السید دلدار علی الملقب بہ غفران مآب طاب ثراہ جد خاندان اجتہاد لکھنؤ بن سید محمد معین نصیر آبادی بن سید عبدالہادی بن سید ابراہیم بن سید طالب بن سید مصطفیٰ بن سید محمود بن سید ابراہیم بن سید جلال الدین بن سید زکریا جاسی (فاتح دوم نصیر آباد بعد شیر شاہ سوری۔ اس وقت تک نصیر آباد کا نام پٹاک پور تھا۔ کہ منجملہ ۷۶۰ دیہات متعلقہ جاس سے ایک تھا۔ یہ زمانہ جاس میں ملک محمد جاسی مصنف پداوت کا ثابت ہوتا ہے) سید زکریا جاسی النصیر آبادی بن سید خضر جاسی بن سید تاج الدین بن سید نصیر الدین (فاتح اول نصیر آباد، در ۴۴۰ھ و بقولے ۴۸۰ھ) بن سید علیم الدین بن نواب اشرف الملک سید شرف الدین والی جاس متوفی ۴۲۴ھ بن فقیہ العصر ملا نواب نجم الملک سید محمد نجم الدین نقوی سبزواری (فاتح وڈیا نگر، جاس) (راس البجیش سید سالار مسعود غازی ۴۱۸ھ و بقولے ۴۱۹ھ) (کہ بعالم جہاد بمقام کاشی بنارس در ۴۱۹ھ ہمراہ برادر خرد سید جمال الدین بدرجہ شہادت فائز گردید، مزارش مرجع خاص و عام است) بن میر میران سید علی فاتح گوپامو بن سید ابوعلی سبزواری بن سید ابوعلی (ابوعلی) محمد الدلال الفخار کہ درسبزواری طرح استقامت نموده، بن ابی طالب حمزہ بن سید محمد بقولے محمد الدلال الفخار کہ مزارش در دوجیل عراقی عرب مرجع عرب است بن سید طاہر بن جعفر نواب بن حضرت امام علی نقی علیہ الصلوٰۃ والسلام۔

حضرت غفران مآب کی ولادت باسعادت بمقام نصیر آباد شب جمعہ ۱۷ ربیع الثانی ۱۱۶۶ھ مطابق ۱۷۵۲ء کو ہوئی۔ اس زمانہ میں اودھ میں ابوالنصور نواب صفدر جنگ وزیر المملک کا زمانہ تھا جو احمد شاہ بادشاہ مغلیہ کی طرف سے وزیر المملک تھے۔ اور ملا سید عصمت اللہ جاسی صدر الصدور دہلی تھے۔ اور قاضی القضاۃ سید نعمت اللہ جاسی میں قاضی تھے۔ ابتدائے تعلیم کے لئے حضرت غفران مآب سید دلدار علی جاس جایا کرتے تھے۔ ایک دن راستہ میں ایک درخت سے آواز آئی کہ ”دلدار علی تحصیل علم کے لئے جاؤ۔“ اس کے بعد الہ آباد، سندیلہ، بریلی میں علوم عقلیہ میں دستگاہ حاصل کی۔ شاہ جہاں آباد میں مولوی عبدالعلی سے مباحثہ ہوا۔ ۱۱۹۳ھ میں آپ کے والد بزرگوار نے انتقال کیا اور آپ نے سفر عتبات عالیات عراق اختیار کیا۔ جناب سرکار آقا محمد باقر بہبہانی طاب ثراہ سے کربلائے معلیٰ میں، اور جناب بحر العلوم آقا سید مہدی طباطبائی سے نجف اشرف میں استفادہ کیا۔ پھر کربلائے معلیٰ آئے اور آقا سید محمد مہدی شہرستانی سے تحصیل علوم کی۔ ۱۱۹۴ھ میں کاشمیر سے مشہد مقدس زیارت کو گئے۔ وہاں جناب سرکار آقا محمد مہدی بن ہدایت اللہ اصفہانی شہید رابع طاب ثراہ سے، وہاں سے وطن واپس ہوئے۔ لکھنؤ میں نواب سرفراز الدولہ حسن رضا خاں ناظم الملک ظفر جنگ وزیر المملک کے یہاں مقیم ہوئے۔ یہ زمانہ نواب آصف الدولہ بہادر کا تھا۔ تحریک نماز جماعت کی پیش تھی جس کے لئے جاس سے علامہ ملا سید فضل حسین کی طلبی ہوئی تھی لیکن چونکہ ہندوستان کے پہلے مجتہد اور مجدد اعظم و مصلح اکرم

عراق سے واپس آچکے تھے لہذا نظر عاطفت معروضہ نواب سرفراز الدولہ حسن رضا خان پر نواب آصف الدولہ کی حضرت غفران مآب کی طرف ملتفت ہوئی۔ مدوح نے نماز ظہرین ۱۳/ رجب ۱۲۰۰ھ روز جمعہ کو قصر نواب سرفراز الدولہ مذکور میں اور نماز جمعہ ۲۷/ رجب کو اسی قصر میں پڑھائی کہ اس سے پہلے نماز جمعہ و جماعت شمالی ہند کیا ہند کے اندر جاری نہ تھی۔ خود نواب آصف الدولہ بہادر شریک جماعت و موعظہ ہوتے حضرت غفران مآب کی مہرا ۱۲۰۰ھ کی چھوٹی چوکور سید دلدار علی کے نام سے اس زمانے کے فتاویٰ پر پائی جاتی ہے۔ تصانیف و تالیفات میں ۳۰ کتابیں موجود ہیں جن میں عماد الاسلام اور ذوالفقار وغیرہ کا کیا کہنا۔ لا جواب ہیں۔ اثارۃ الاحزان مصائب حضرت سید الشہداء میں بعنوان معتبر تحریر فرمایا اور نجات لسا کلین مجموعہ فتاویٰ حضرت غفران مآب جمع کردہ مولانا سید اوصاف علی مرحوم سید انوی جائسی متوفی سیدانہ جائس ۲۶/ جمادی الثانی ۱۲۵۵ھ تلمیذ حضرت غفران مآب بقلم مولوی سید اوصاف علی مرحوم مذکور مہر جائسی کے کتب خانہ جائس میں موجود ہے جس کے حاشیہ پر حضرت سلطان العلماء طاب ثراہ کی بعض تحریریں بھی ہیں۔ مہر جائسی نے حضرت غفران مآب کے اصلی دستخطی و مہری فتاویٰ اپنی تالیف ”باب الفتاویٰ“ میں جمع کر دیئے ہیں جن کے ساتھ دیگر قدیم ترین علماء کے اصلی فتاویٰ بھی ہیں۔

اجازہ: یہ وہ اجازۃ اجتہاد ہے جو جناب غفران مآب نے اپنے فرزند اکبر حضرت سلطان العلماء سید محمد رضوان مآب طاب ثراہ کے لئے تحریر فرمایا۔ ۳۶/ صفحہ پر ختم ہوا ہے۔ جس میں اپنی تعلیمات ہندوستانی و عراقی و ایرانی و نیز واپسی ہند پر اپنے علمی کارناموں کو بالا جمال تحریر فرمایا ہے۔ اس کے علاوہ وصیت نامہ متعلق تولیت جائد امعہ تاریخ مابعد معہ تشریح معافیات درج ذیل ہے:

غفران مآب طاب ثراہ نے وصیت نامہ مورخہ ۲۳/ جمادی الاول ۱۲۳۵ھ کے ذریعہ اپنے فرزند اکبر رضوان مآب سید محمد طاب ثراہ کو اپنا قائم مقام و ولی عہد مقرر کیا اور تحریر فرمایا کہ آنجناب محاصل دیہات کہ بموجب سند حضرت جہاں پناہ خلد اللہ ملکہ نسلا بعد نسل مقرر ہے و نیز معافیات بنام مقرر اپنے قبضہ میں رکھ کر اپنی رائے سے صرف کریں۔ اور مصارف خود و نور چشمان کے حصے قرار دیں۔ اور مملوکات کہ قبضہ نصیر آباد و لکھنؤ میں ہیں ان میں چار سہم سید محمد و سید علی و سید حسن و سید حسین ہبہ و تملیک شدہ ہیں۔ اور ایک سہم بنام محمد ہادی ہے اور ایک سہم دو دختران کے نام ہے۔ جملہ چھ سہم اور امام باڑے کی زمین واقع لکھنؤ کو وقف علی الاولاد کیا کہ اس سے مستفید ہوں لیکن عمارت امام باڑہ کو عزا داری حضرت خاس آل عبّا و طاعات الہی و سکونت طلبہ علوم دین و دیگر امور خیر کے لئے وقت فرمایا۔ متولی سلطان العلماء سید محمد کو کیا اور ان کے بعد اولاد الاولاد میں جو صلاح و تقویٰ و علم و فضل میں دوسروں پر فضیلت رکھتا ہو۔ اور مذہب شیعہ اثنا عشری پر ہو۔ اور کتب خانہ کی تولیت اپنی زندگی بھر خود، اس کے بعد سید محمدؒ، اس کے بعد بہ شرائط مذکورہ بالا۔ اور صورت تساوی میں فیصلہ قرعہ اندازی پر رکھا۔ اور دعا تحریر فرمائی کہ حضرت مجیب الدعوات میری نسل میں علم و صلاح تا ظہور حضرت صاحب الامر عجّل اللہ تعالیٰ فرجہ الشریف باقی رکھے۔ حضرت غفران مآب نے ۱۹/ رجب المرجب ۱۲۳۵ھ کو رحلت فرمائی اور اپنے امام باڑہ واقع لکھنؤ میں مدفون ہوئے۔

سید مصطفیٰ حسین نقوی سیف جائسی

مدیر ماہنامہ ”شعاع عمل“، مؤسسہ نور ہدایت حسینیہ غفران مآب، لکھنؤ